

28 ta' Frar, 1997

Imhalef:-

Onor. Carmel A. Agius B.A., LL.D.

*Nicholas Debono sive Lino, bhala mandatarju ta' l-assenti huh,
Gustav Debono*

versus

Sabah u Laila konjuġi Sufou

***Actore non Probante Reus Absolvitur* - Prinċipju meta l-Qorti
Jkollha Quddiemha Żewġ Versjonijiet Differenti -
Konvinċiment Morali tal-Qorti**

Il-Qorti ta' l-Appell hasset illi ma kellhiex tiddisturba d-diskrezzjoni ta' l-Ewwel Qorti li sabet illi minhabba nuqqas ta' prova ta' ftehim li seta' faċilment jiġi dokumentat, l-attur naqas li jagħmel il-provi tiegħu u għalhekk il-Qorti caħdet it-talba tiegħu.

Il-Qorti:-

Dan hu appell mill-Qorti tal-Magistrati (Malta) tal-15 ta' Lulju, 1996, fil-kawża fl-ismijiet premissi, liema sentenza taqra kif ġej:

“Rat l-avviż ipprezentat mill-attur *noe* fit-18 ta' Jannar, 1996 fejn talab lil din il-Qorti li tikkundanna lill-konvenuti li jhallsuh is-somma ta' mitejn u seba' u erbgħin lira Maltija u hamsa u erbgħin ċentezmu (Lm247.45), minnhom lilu dovuti bhala bilanċ ta' konsum u kera ta' ilma u dawl fil-fond “Moonlight”, Triq Ġebel Hanxul, Marsaskala, lilhom mikri sal-31 ta' Ottubru, 1995;

Bl-ispejjeż inkluzi dik ta' l-ittra bonarja tas-26 ta' Diċembru, 1995 u l-mandat ta' sekwestru, li ġie pprezentat konstitwalment, u bl-imghax skond il-ligi, kontra l-konvenuti li ġew ingunti għas-subizzjoni;

Rat in-nota ta' eċċezzjonijiet tal-konvenuti fejn eċċepew illi t-talba ta' l-attur hija infondata fil-fatt u fid-dritt stante li l-ftehim tal-kirja tal-fond u ċjoè garaxx b'kamra wahda, “Moonlight”, Triq il-Ġebel Hanxul, Marsaxkala;

Kien fis-sens li l-hlas ta' kull xahar kien jikkompren di ukoll il-hlasijiet tal-kontijiet tad-dawl u ilma;

Semgħet lix-xhieda bil-ġurament;

Rat l-atti kollha tal-proċess;

Ikkunsidrat:

Illi rrizulta mill-provi li l-konvenuti damu jokkupaw il-fond fuq imsemmi għal xi sentejn u nofs u wara li hargu ġew ipprezentati b'kont tad-dawl u ilma fl-ammont ta' Lm277.75 li rrifjutaw li jhallsu għax qalu li l-konsum tad-dawl u ilma kien inkluz fil-kera;

Fil-fatt hemm divergenza bejn il-partijiet dwar verament x'kien il-ftehim miġħuq. L-attur jgħid li l-ftehim kien li l-konvenuti jhallsu Lm50 fix-xahar netti u l-konsum tad-dawl u ilma kellu jkun a karigu tagħhom biss, fl-aħħar sitt xhur qabel ma telqu, bdew ihallsu Lm5 oħra biex jaqtgħu l-arretrati tal-konsum. Ftehim bil-miktub ma kienx hemm u l-attur qatt ma rrilaxxa rċevuta. Jgħid li l-konvenuti qatt ma talbuh irċevuta u hu qatt ma rrilaxxa wahda;

Il-konvenuti min-naha l-oħra jgħidu li l-kera kellha tkun ta' Lm40 fix-xahar, iżda l-attur kien talabhom Lm10 oħra biex jinkludi ukoll id-dawl u l-ilma. Meta mbagħad giet introdotta l-ligi tal-VAT, l-attur talabhom Lm5 oħra u b'hekk gie li bdew ihallsu Lm55 fix-xahar. Jikkonfermaw li ftehim bil-miktub ma kienx hemm u huma qatt ma aċċettaw li jhallsu l-ammont mitlub bin-nifs;

Ikkunsidrat:

Illi fin-nuqqas ta' skrittura bejn il-partijiet, il-Qorti trid toqghod fuq dak li qalulha l-partijiet u dawn taw versjonijiet nettement opposti u t-tnejn probabbli fiċ-ċirkostanzi. Jidher li ma kienn hemm hadd preżenti għal dan il-ftehim u l-attur għab prova biss ta' terzi li qalu x'kien isir f'kirjiet oħra. Din il-provi hi, għall-fini ta' din il-kawża, irrilevanti, u għalhekk jibqa' biss dak li qalu l-partijiet;

Il-Qorti diffiċli tghid liema minn dawn il-versjonijiet hija l-waħda korretta u ma tħossx għalhekk li l-attur wasal għal dik il-grad ta' prova biex jiġġustifika t-talba tiegħu. Jista' jkun li kien hemm xi malintiz bejn il-partijiet minhabba l-lingwa iżda jibqa' l-fatt li fin-nuqqas ta' prova konkreta bħal ma kienet tkun skrittura, il-Qorti mhix f'posizzjoni li tilqa' t-talba ta' l-attur;

Fil-kawża fl-ismijiet **Dr. H. Lenicker vs J. Camilleri**, deċiża mill-Prim'Awla fil-31 ta' Mejju, 1972, il-Qorti kienet qalet li "... f'kawża ċivili l-attur li jallega li għatlu hsara b'tort tal-konvenut irid jipprova huwa a sodisfazzjon tal-Qorti li l-konvenut kellu tort. Jekk l-attur ma jgħibx din il-prova l-azzjoni tiegħu ma jistax ikollha eżitu favorevoli";

Aktar riċenti giet deċiża kawża mill-Qorti ta' l-Appell fit-22 ta' Novembru, 1995 fl-ismijiet **Joseph Rausi nomine et vs John Muscat**, li bbażat id-deċiżjoni tagħha fuq il-prinċipju illi, ladarba kienu jeżistu żewġ versjonijiet differenti li t-tnejn setgħu jirriżultaw li kienu veritajiet, allura l-Qorti ma setax ikollha konvinċiment morali bbażat fuq preponderanza ta' probabilitajiet. B'hekk l-unika konklużjoni li setgħet tasal għaliha hi li l-atturi naqsu li jippruvaw it-talbiet b'mod sodisfaċenti u għalhekk fuq l-iskorta tal-prinċipju *actor non probante, reus absolvitur*, dawn it-talbiet kellhom jiġu miċhuda;

Il-Qorti ma tara xejn differenti f'dan il-każ, u fuq l-iskorta

ta' dan l-istess taghlim m'ghandhiex triq ohra hlief li tiehad it-talba ta' l-attur *nomine* bl-ispejjeż kontra tieghu”;

Minn din is-sentenza appella Nicholas Debono *nomine* permezz ta' rikors ipprezentat fil-5 ta' Awissu, 1996, li bih talab li din il-Qorti tirrevoka s-sentenza minnu appellata u minflok tiehad l-eċċezzjonijiet ta' l-appellat, fl-istess hin tilqa' t-talbiet ta' l-appellant kif dedotti fl-avviż, bl-ispejjeż kollha taż-żewġ istanzi kontra l-appellat bl-imghaxijiet skond il-ligi;

L-appellati pprezentaw risposta fl-20 ta' Awissu, 1996, li biha sottomettew ir-raġunijiet taghhom in sostenn tat-tezi li l-appell ghandu jigi respint u din in-nota tinsab infilzata fil-proċess;

L-aggravji ta' l-appellant essenzjalment huma ftiit. Fl-ewwel lok huwa jipprova jiehu vantaġġ mill-fatt li jirriżulta li l-appellat, ċjoè, Sabah Sufou kien mar ghand l-avukat ta' l-appellant u deher li kien propens jaasal fi ftehim, u kien jirringa u jhallas kieku ma ndunax li kien lahaq inkorra fi spejjeż addizzjonali. Dan allavolja kien wera l-intenzjoni tieghu li jhallas;

L-appellant imbaghad jattakka l-eżerċizzju li ghamlet l-Ewwel Onorabli Qorti ghal dik li hija kredibbiltà u jaghmel is-sottomissjonijiet tieghu tendenti biex juru li kien hemm fatturi biżżejjed fil-proċess li kienu jiggustifikaw lill-Ewwel Qorti tasal ghall-konkluzjoni opposta ghal dik li waslet ghaliha;

Ikkunsidrat:

Kwantu jirrigwarda l-allegazzjoni li qed jaghmel l-appellant li l-appellat Sabah Sufou kien ammetta l-pretensjoni ta' l-appellant meta żar lill-avukat difensur tieghu, dak li

jirrizulta huwa li, huwa veru li effettivament dan l-appellat mar ikellem lill-avukat difensur ta' l-appellant, izda ma jirrizulta minn imkien li f'xi hin l-appellat ammetta r-responsabbilità tieghu għall-hlas ta' dak li kien qed jiġi mitlub. Din is-sottomissjoni, għalhekk, għandha biss importanza marginali, jekk għandha!

Kwantu jirrigwarda l-kumpliment tal-provi, dawn iridu jittiehdu fl-assjem tagħhom u dejjem fil-parametri ta' dak illi hūwa permess minn din il-Qorti li tagħmel, u oġġoè, li f'dan l-eżercizzju tikkunsidra biss jekk l-Ewwel Qorti kinitx raġonevolment ġustifikata li tasal għall-konklużjoni li waslet tenut kont tal-provi;

Fil-fehma ta' din il-Qorti, dan il-każ karatterizzat iktar milli hag'ohra, min-nuqqas ta' provi dwar il-ftehim li setghu faċilment jiġu dokumentati permezz ta' skrittura min-nuqqas ta' riċevuti - mankanzi li sfortunatament min jagħmilhom ma jirrealizzax li hemm prezz x'ihallas għalihom - din il-Qorti ma tarax kif b'xi mod, anke lontanament tista' tiddisturba d-diskrezzjoni li eżerċitat l-Ewwel Qorti fil-konklużjoni tagħha. Infatti bħalha tasal għall-konklużjoni li l-attur *nomine* naqas li jagħmel il-prova neċessarja biex it-talbiet tiegħu jkunu jistgħu jiġu milqugħa;

Għal dawn il-motivi l-appell qed jiġi respint, is-sentenza appellata qed tiġi kkonfermata, bl-ispejjeż ta' dan l-appell a karigu ta' l-appellant.
